

کیا پردے کا حکم قرآن میں آیا ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس بارے میں کہ کیا پردہ کرنا فرض ہے اور قرآن میں پردے کا حکم کہاں دیا گیا ہے؟

جواب

بِسْمِ اللّٰهِ الرَّحْمٰنِ الرَّحِیْمِ
اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدْنِیْ اِلَی الْحَقِّ وَ الصَّوَابِ

جی ہاں! بے شک عورت کے لئے پردہ فرض ہے اور اس کا حکم باقاعدہ اللہ تعالیٰ نے قرآن پاک میں ارشاد فرمایا ہے۔
قرآن پاک میں ارشاد خداوندی ہے: (يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ۖ) ترجمہ کنزالایمان: اے نبی! اپنی بیویوں اور صاحبزادیوں اور مسلمانوں کی عورتوں سے فرما دو کہ اپنی چادروں کا ایک حصہ اپنے منہ پر ڈالے رہیں۔ (پارہ 22، سورۃ الاحزاب، آیت: 59)

اس کے تحت تفسیر خزانۃ العرفان میں ہے "اور سر اور چہرے کو چھپائیں جب کسی حاجت کے لئے ان کو نکلیں۔" (تفسیر خزانۃ العرفان)

قرآن پاک میں ایک اور جگہ ارشاد ہے: (وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ۖ ذَلِكُمْ أَطْهَرُ لِقُلُوبِكُمْ وَقُلُوبِهِنَّ ۚ) ترجمہ کنزالایمان: اور جب تم ان سے برتنے کی کوئی چیز مانگو تو پردے کے باہر سے مانگو اس میں زیادہ ستھرائی ہے تمہارے دلوں اور ان کے دلوں کی۔ (پارہ 22، سورۃ الاحزاب، آیت: 53)

قرآن پاک میں ایک دوسرے مقام پر ہے (وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ) ترجمہ کنزالایمان: اور اپنے گھروں میں ٹھہری رہو اور بے پردہ نہ رہو جیسے اگلی جاہلیت کی بے پردگی۔ (پارہ 22، سورۃ الاحزاب، آیت: 33)
اس کے تحت تفسیر خزانۃ العرفان میں ہے "اگلی جاہلیت سے مراد قبل اسلام کا زمانہ ہے اس زمانہ میں عورتیں اتراقی نعلتیں، اپنی زینت و محاسن کا اظہار کرتی تھیں کہ غیر مرد دیکھیں، لباس ایسے پہنتی تھیں جن سے جسم کے اعضاء اچھی طرح نہ ڈھکیں اور پچھلی جاہلیت سے اخیر زمانہ مراد ہے جس میں لوگوں کے افعال پہلوں کی مثل ہو جائیں گے۔" (تفسیر خزانۃ العرفان)

بہار شریعت میں ہے "جن سے پردہ فرض ہے ان سے پردہ کرے" (بہار شریعت، ج 02، حصہ 08، ص 246، مکتبۃ المدینہ)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا اعظم عطاری مدنی

فتویٰ نمبر: WAT-4507

تاریخ اجراء: 10 جمادی الاخریٰ 1447ھ / 02 دسمبر 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net